

2024-cü il sentyabrın 1-nə təyin edilmiş Azərbaycan Respublikası Milli Məclisinə növbədənənar seçkilərdə vətəndaşların seçki hüququnu pozan hərəkətlərdən (hərəkətsizliklərdən) və qərarlardan şikayətlərin araşdırılması məqsədi ilə Mərkəzi Seçki Komissiyasının nəzdində yaradılmış ekspert qrupunun üzvü Ramiz İbrahimovun Mərkəzi Seçki Komissiyasına daxil olmuş 02 avqust 2024-cü il tarixli 10 saylı müraciət üzrə

## RƏYİ

Bakı şəhəri

02 avqust 2024-cü il

Mən, ekspert qrupunun üzvü Ramiz İbrahimov 2024-cü il sentyabrın 1-nə təyin edilmiş Azərbaycan Respublikası Milli Məclisinə növbədənənar seçkilərdə 46 saylı Sumqayıt beşinci seçki dairəsi üzrə namizədliyi öz təşəbbüsü ilə irəli sürülmüş İbrahimov Əzimağa Fəxrəddin oğlunun namizəd kimi qeydə alınmasından imtinaya dair 46 saylı Sumqayıt beşinci seçki dairəsi dairə seçki komissiyasının (bundan sonra - dairə seçki komissiyası) 1 avqust 2024-cü il tarixli 20/50 saylı qərarından verdiyi 2 avqust 2024-cü il tarixli 10 saylı şikayətini araşdıraraq müəyyən etdim:

Müraciət Azərbaycan Respublikası Seçki Məcəlləsinin 112-ci və 112-1-ci maddələrinin və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında" Təlimatda nəzərdə tutulan müddətdə və qaydada verildiyindən icraata qəbul edilmiş və araşdırma aparılmışdır.

Araşdırma ilə bağlı şikayətçi ilə əlaqə saxlanılmış, araşdırma və iclasda iştirak etmək, həmçinin digər hüquqlarının olması izah edilmiş, onun Komissiyanın iclasında iştirakı təmin edilmişdir.

2024-ci il sentyabrın 1-nə təyin edilmiş Milli Məclisə növbədənənar seçkilərdə 46 saylı Sumqayıt beşinci seçki dairəsi üzrə Ə.F.İbrahimovun namizədliyi öz təşəbbüsü ilə irəli sürülmüş və dairə seçki komissiyasının 22 iyul 2024-cü il tarixli 15/35 saylı Qərarı ilə namizədliyi təsdiq edilmişdir.

Namizəd Ə.F.İbrahimov tərəfindən namizədliyin qeydə alınması üçün toplanmış seçici imzaları olan imza vərəqələri və onlara əlavə edilmiş digər seçki sənədləri 26 iyul 2024-cü il tarixdə dairə seçki komissiyasına təqdim edilmişdir.

Seçki Məcəlləsinin 60.1-ci maddəsinə görə müvafiq seçki komissiyası imza vərəqələrini və namizədin qeydə alınması üçün lazım olan digər sənədləri qəbul etdikdən sonra 7 gün müddətində namizədin qeydə alınb-alınmaması barədə əsaslandırılmış qərar qəbul etməlidir.

Müraciətlə bağlı dairə seçki komissiyasının sədri ilə əlaqə saxlanılmış və o bildirmişdir ki, Seçki Məcəlləsinin 60.1-ci maddəsi ilə müəyyən edilmiş müddətdə dairə seçki komissiyası namizəd Ə.F.İbrahimovun namizədliyin qeydə alınması üçün təqdim etdiyi imza vərəqələrini və ona əlavə edilmiş digər seçki sənədlərindəki məlumatları araşdıraraq namizədin də iştirak etdiyi komissiyanın iclasında bütün məsələləri müzakirə etdikdən sonra onun namizədliyinin qeydə alınmasından imtina edilməsi barədə qərar qəbul edilmiş və dairə seçki komissiyasının 1 avqust 2024-cü il tarixli 20/50 saylı Qərarı namizəd Ə.F.İbrahimova təqdim edilmişdir.

Dairə seçki komissiyasının qərarı namizədə təqdim olunduqdan sonra müəyyən edilmişdir ki, texniki səhvə yol verilərək iclasda müzakirə edilmiş məsələ yəni, ümumi mülkiyyət hüququ əsasında daşınmaz əmlakın dövlət reyestrində qeydə alınmış Bakı şəhərində yerləşən və sahəsi 59,85 kv.m olan mənzilin namizəd tərəfindən təqdim edilmiş əmlak barəsində məlumatda göstərilməməsi qərara daxil edilməmişdir. Dərhal buraxılmış texniki səhv aradan qaldırılmış və namizəd dəvət edilərək tam qərar ona təqdim edilmişdir.

Dairə seçki komissiyası tərəfindən namizədin qeydə alınmasından imtina edilməsi barədə qəbul edilmiş qərar tərtib edilərkən buraxılmış texniki səhv həmin komissiya tərəfindən dərhal aradan qaldırılaraq tam qərar namizədə təqdim edilsə də namizəd

tərəfindən mübahisələndirildiyindən onun müraciəti təmin edilməli, dairə seçki komissiyasının 1 avqust 2024-cü il tarixli 20/50 sayılı Qərarı ləğv edilməli, Ə.F.İbrahimovun namizədliyinin qeydə alınıb-alınmaması məsələsinə dairə seçki komissiyasında yenidən baxılmalıdır.

Seçki Məcəlləsinin 112-1.11.5-ci maddəsinə görə şikayətə baxan ekspert qrupunun üzvü Mərkəzi Seçki Komissiyası şikayətçinin qaldırdığı məsələnin müvafiq seçki komissiyasında yenidən baxılması haqqında rəy verə bilər.

Yuxarıda göstərilənlərə və Azərbaycan Respublikası Seçki Məcəlləsinin 56.2-ci, 60-cı, 112-ci, 112-1-ci, 147-ci, 148.1-ci maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"ın 1-ci, 2-ci, 4-cü, 6-cı və 7-ci hissələrinə əsasən **r ə y ə g ə l d i m:**

1. 2024-cü il sentyabrın 1-nə təyin edilmiş Azərbaycan Respublikasının Milli Məclisinə növbədənkənar seçkilərdə namizədliyi öz təşəbbüsü ilə irəli sürülmüş İbrahimov Əzimağa Fəxrəddin oğlunun 2 avqust 2024-cü il tarixli 10 sayılı müraciəti təmin edilsin, 46 sayılı Sumqayıt beşinci seçki dairəsi dairə seçki komissiyasının 1 avqust 2024-cü il tarixli 20/50 sayılı Qərarı ləğv edilsin, Ə.F.İbrahimovun namizədliyinin qeydə alınıb-alınmaması məsələsinə həmin dairə seçki komissiyasında yenidən baxılsın.

2. Rəy qəbul edildiyi andan 18 saatdan gec olmayaraq dərc olunsun (internet saytına yerləşdirilsin) və surəti müraciət etmiş şəxsə göndərilsin.

Ekspert qrupunun üzvü

Ramiz İbrahimov